
Shri Ganesha Ashtottarashata Nama Stotram 6

श्रीगणेशाष्टोत्तरशतनामस्तोत्रम् ६

Document Information



Text title : Shri Ganesha Ashtottarashata Nama Stotram 6

File name : gaNeshAShTottarashatanAmastotram6.itx

Category : ganesha, aShTottarashatanAma, stotra

Location : doc_ganesha

Proofread by : Narendran Madathil

Description/comments : From Vighneshvara-stuti-manjari 2. See corresponding nAmAvalI

Latest update : August 16, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 16, 2026

sanskritdocuments.org



श्रीगणेशाष्टोत्तरशतनामस्तोत्रम् ६



सूर्य उवाच -

इक्षुसागरमध्यस्थो निजलोकनिवासकृत् ।

स्वानन्दभवनाधीशो निजानन्दगृहस्थितः ॥ १ ॥

चिन्तामणिमण्डपस्थो दिव्यसिंहासनाश्रयः ।

पद्मकिञ्जल्कसंविष्टः स्वयञ्ज्योतिस्स्वरूपवान् ॥ २ ॥

तीव्राशिरोधृतपदो ज्वालिनीमौलिलालितः ।

नन्दानन्दितपीठश्रीः भोगदाभूषितासनः ॥ ३ ॥

सकामदायिनीपीठः स्फुरदुग्रासनाश्रयः ।

तेजोवतीशिरोरत्नं सत्यानित्यावतंसितः ॥ ४ ॥

सविघ्ननाशिनीपीठः सर्वशक्त्यम्बुजे स्थितः ।

ज्योतिर्मध्ये सुखासीनः तत्त्वम्पदसुविग्रहः ॥ ५ ॥

जपाकुसुमसङ्काशः शुण्डादण्डविराजितः ।

गजाननो ब्रह्ममूर्द्धा जगद्देहश्शुचिस्मितः ॥ ६ ॥

कुटिलालकशोभाढ्यः सोमसूर्याग्निलोचनः ।

फालचन्द्रश्शूर्पकर्णो दन्तद्वयविराजितः ॥ ७ ॥

स्तवकाकारकुम्भाग्रो लम्बोष्ठो लम्बनासिकः ।

ह्रस्वनेत्रत्रयो लम्बकर्णो निबिडमस्तकः ॥ ८ ॥

कम्बुकण्ठो बृहद्बाहुः पीनवक्षाः पिचण्डिलः ।

निघ्ननाभिश्चतुर्बाहुः स्थूलोरुः प्रोन्नमत्कटिः ॥ ९ ॥

श्लिष्टजानुः पीनजङ्घः पद्मपादद्वयान्वितः ।

उन्नतप्रपदो गूढगुल्फस्संवृतपार्श्विकः ॥ १० ॥

रक्तवस्त्रधरः पीतरक्तवस्त्रोत्तरीयकः ।

हेमतन्तुसमुद्भूतब्रह्मसूत्रयान्वितः ॥ ११ ॥
 भानुकोटिप्रतीकाशरत्नमौलिविराजितः ।
 रत्नकुण्डलशोभाढ्यः शूर्पश्रुतिविभूषणः ॥ १२ ॥
 दन्तालङ्कारसंयुक्तः फालपट्टविराजितः ।
 चिन्तामणीरत्नमयकेयूरकटकान्वितः ॥ १३ ॥
 चिन्तामणीसुरचितराजमुद्राङ्गुलीयकः ।
 चिन्तामणीकण्ठभूषो रत्नहारसमन्वितः ॥ १४ ॥
 चिन्तामण्यग्रसंयुक्तकटिसूत्रविराजितः ।
 शिञ्जानमणिमञ्जीररत्नपादुकसंयुतः ॥ १५ ॥
 दूर्वाशम्यर्कमन्दारकुसुमैस्सुविराजितः ।
 सर्वाभरणशोभाढ्यः सुगन्धतिलकोज्ज्वलः ॥ १६ ॥
 रक्तगन्धविलिप्ताङ्गो रक्तमन्दारमालिकः ।
 पाशाङ्कुशपरशूनां धारकः पद्मधारकः ॥ १७ ॥
 पुष्करस्थस्वर्णघटीपूर्णरत्नाभिवर्षकः ।
 स्मितवक्त्रस्सुन्दराङ्गो मृदुमञ्जुलभाषकः ॥ १८ ॥
 श्वेतातपत्ररुचिरः श्वेतचामरवीजितः ।
 महासिद्धिमहाबुद्धिशोभिपार्श्वद्वयान्वितः ॥ १९ ॥
 गकारमस्तकोपेतो णकारजठरान्वितः ।
 ईशपादद्वययुतो निर्गुणब्रह्मवक्त्रकः ॥ २० ॥
 सगुणब्रह्मदेहाढ्यो निजानन्दकलेवरः ।
 समष्टिव्यष्टिसंज्ञाढ्यब्रह्मकुम्भस्थलान्वितः ॥ २१ ॥
 त्रयीमयनेत्रधरो महाकारणशुण्डकः ।
 बिन्दुकण्ठस्साङ्घ्यकर्णः चतुर्ब्रह्मभुजान्वितः ॥ २२ ॥
 जीवब्रह्मपादयुतः सोऽहम्ब्रह्मविषाणवान् ।
 भुक्तिमुक्तिरूपचिन्तामणिभूषणभूषितः ॥ २३ ॥
 गणेश्वरो गणक्रीडो गणनाथो गणाधिपः ।
 वक्रतुण्डश्चैकरदो गजवक्त्रो महोदरः ॥ २४ ॥

लम्बोदरो धूम्रवर्णो विकटो विघ्ननायकः ।
विनायको महावाक्यलभ्ययोगसुखात्मकः ॥ २५ ॥
इदमष्टोत्तरशतं नाम्नां गणककीर्तितम् ।
यः पठेद्भक्तिभावेन भुक्तिं मुक्तिं लभेन्नरः ॥ २६ ॥
यः पूजयेदनेनैव स्वानन्देशगजाननम् ।
दूर्वाङ्कुरैश्शमीपत्रैः श्वेतार्ककुसुमैश्च वा ॥ २७ ॥
मन्दारकुसुमैर्वापि पुष्पैरन्यैश्शुभाक्षतैः ।
सम्प्राप्य विपुलान् भोगानन्ते ब्रह्मपदं व्रजेत् ॥ २८ ॥
इति श्रीगणेशाष्टोत्तरशतनामस्तोत्रं (६) सम्पूर्णम् ।

Proofread by Narendran Madathil

——
Shri Ganesha Ashtottarashata Nama Stotram 6
pdf was typeset on August 16, 2026
——

Please send corrections to sanskrit@cheerful.com

